

બિસ્મિલ્લાહિર રહમાનિર રહીમ

યા અલ્લાહ ! રહેમત વરસાવજે મોહંમદ (સ.) અને તેમના વંશજો પર અને અમારું ધ્યાન એ તૌબા તરફ કરી દે કે જે તને પસંદ હોય અને ગુનાહ કરવાના આગ્રહથી અમને દૂર રાખ કે જે તને નાપસંદ છે. બારે ઈલાહા ! જ્યારે અમારી સમક્ષ (અમારી આજસને કારણે) દીન અને દુનિયા બન્નેનાં નુકસાન એક સાથે આવે તો એ બન્નેમાં જે જલ્દી નાશ પામનારું હોય તેને નુકસાનમાં નાખ અને જે લાંબા સમય સુધી બાકી રહેનાર હોય તેને યથાવત્ રાખ. અને જ્યારે અમે એવાં બે કાર્યો કરવાનો ઈરાદો કરીએ કે તેમાંથી એક કાર્ય તારી પ્રસન્નતા માટે અને બીજું કાર્ય તારી નારાજગી માટે કારણરૂપ હોય તો અમને એ કાર્ય કરવા પ્રેરિત કરજે કે જે કાર્ય તને ખુશ કરનારું હોય અને એ કાર્યથી અમને નિઃસહાય બનાવી દેજે કે જે તને નારાજ કરનારું હોય. અને આ મામલામાં તું અમને સત્તા આપીને આઝાદ છોડી દેતો નહીં કેમકે નફ્સ તો બાતિલને જ અપનાવી લેતું હોય છે સિવાય એ નફ્સ કે જેમાં તારી તૈફીક (કૃપા) સંમિલિત હોય. સામાન્ય રીતે નફ્સ તો બૂરાઈનો જ હુકમ કરે છે પરંતુ એ નફ્સ કે જેના પર તું રહમ કરે તે ભલાઈ તરફ આકર્ષિત કરે છે.

બારે ઈલાહા ! તેં અમને નિર્બળ પેદા કર્યા છે અને નબળાઈ પર અમારા જન્મનો પાયો રચ્યો છે અને પાણીના એક તુચ્છ બિંદુ (વીર્ય)થી અમારું સર્જન કર્યું છે. અગર અમને કોઈ શક્તિ અને અધિકાર પ્રાપ્ત છે તો તારી કુવ્વતને કારણે અને કોઈ અધિકાર પ્રાપ્ત છે તો તારી મદદના સહારે પ્રાપ્ત છે. આથી તારી કૃપાથી અમને સહાયતા કર અને તારા માર્ગદર્શન દ્વારા અમને દ્રઢતા અને શક્તિ અર્પણ કર અને અમારા દિલની દૃષ્ટિને એ બાબતોથી અંધ બનાવી દે કે જે તારી મોહબ્બતના વિરૂધ્ધ હોય અને અમારા અવયવોના કોઈ ભાગમાં ગુનાહ કરવાની અસરકારકતાની સંભાવનાને પેદા થવા ન દેતો.

બારે ઈલાહા ! રહેમત વરસાવજે મોહંમદ (સ.) અને તેમના વંશજો પર અને અમારા દિલના વિચારોને, અવયવોના હલનચલનને, આંખોના ઈશારાઓને અને જીભની વાણીને એ બાબતોમાં જ વાપરવાનું સામર્થ્ય આપજે કે જે સવાબ માટેનું કારણ હોય એટલે સુધી કે અમારા દ્વારા કોઈ એવી નેકી છૂટી જવા ન પામે કે જેના દ્વારા અમે તારા સત્કર્મફળ અને સવાબ માટે હકદાર હોઈએ અને ન તો અમારામાં કોઈ બૂરાઈ રહી જાય કે જેના દ્વારા તારા અઝાબ માટે પાત્ર ઠરીએ. ★